

IL-MALTI

QARI

LI TOHROĠ

IL-GħAQDA TAL-KITTIEBA TAL-MALTI

KULL TLIET XHUR

XFIH DAN IL-GħADD

Ghadna mexjin — Indiemu (DUN KARM) — Il-Kalendarju għat-taqsim taż-żmien (T. Z.) — Ktieb ieħor tal-Qassis Dr. Ludoviku Mifsud Tommasi (DUN KARM) Tifsir il-kliem fil-Kotba Mqaddsa bil-Malti (SAJDUN) Bieżla u għaqlija (T. Z.) — Il-Isien Malti u l-Maltin (ALF. M. GALEA) — Il-“Floating Dock” (G. DARMANIN DEMAJO) — Is-snaġġa Maltin fl-ewwel snin ta' l-Ingliżi f'Malta (ĠUŻÊ GATT) — Il-Kalendarju l-ġdid internazzjonali (GEJTAN GRIXTI) — Il-ħolma ta' Zeżina (T. Z.) — *Biblijografija*

IL-MALTI

QARI LI TOHROĠ *IL-GħAQDA*
TAL-KITTIEBA TAL-MALTI

IR-RABA' KTIEB
TA' L-1930

GHADNA MEXJIN

Nizzu hajr 'l Alla ! B'dan il-ghadd ir-Rivista tagħna tagħlaq is-sitt sena ta' hajjitha : għomor sabiħ għal rivista letterarja bil-malti, f'pajjiż ċkejken, fejn l-ebda oħra ta' suritha ma tawwlet qatt aktar minn sena jew tnejn.

Nafu li hawn x'jaqtagħlna qalbna. Il-bruda tal-ġens malti għal din ix-xejra ta' kitba, saħsansitra f'dawk li jmisshom jagħhirfu jduqu u jtihemu l-hlewwa u l-benna ta' kelmitha, ma tfarragnix; u meta tara heġġin wieħed wara l-ieħor in-numri tar-Rivista, miktubin tajjeb, mimmiljin b'taġħrif u bi ġrajja li jmissuna f'nisilna, f'pajjiżna, fi djarna, u ma tasallekx, hlief fil-bogħod-il-bogħod, kelma ta' heġġa, kelma ta' għajjnuna, tħossok waħdek, bħal min, fuq triqu, iħares ma' dwaru u ma jilmahx hlief xagħri. Izda min-naħa l-oħra, il-feħma sħiħa, il-qawwa tar-rieda u s-sedqa fil-ħidma tal-ftit li ma naqsuna qatt, li ħadmula dejjem materjal biex nimlew sabiħ kif jixraq it-tnejn-u-tletin faċċata ta' kull ktieb ta' "Il-Malti", u li jfittxu jdaħħlu oħrajn fil-ħidma fejjieda, dan, iva, iqawwilna qalbna biex ma niqfux, biex niġbru ħilitna u nagħmlu sidirna fit-telgħa, billi nafu li ma jasalx fuq il-quċċata hlief min ma jħares qatt l-ura imħajjar min-niżla, u ma jwarrabx ħarstu minn fuq l-aħħar xifer tal-gholja.

Hemm xi haġa oħra li tqawwilna qalbna : u din il-haġa hi li l-bruda tal-kotra daqsxejn daqsxejn qegħda tonqos, u l-hawn u l-hinn tħoss l-ajru jiftel, u xi roqgħa xemx tinzel minn bejn is-sħab imqatta'. Izjed minn wieħed li ma kienx jemmen fil-malti u ma kien fittex qatt li jagħraf x'isarraf u x'jiswa, imħajjar minn wieħed mill-imseħbin fil-*Għaqda*, ħa f'idejh ir-Rivista tagħna, fiha, fehemha, u l-lum ma jarax is-siegħa li jasallu l-aħħar ktieb ta' "IL-MALTI" biex 'jitgħaxxaq b'dik il-proża, xi drabi meqjusa u mimlija, xi drabi ħafifa u gerrejja, li timla' kull għadd tar-Rivista, u jduq il-għasel tal-poezija li żzejnu, li torqmu, li ssebbħu."

Imbagħad aħna nafu illi l-gebla li fiha jgħidu li jitfixklu ħafna mill-qarrejja tal-malti hu *l-alfabett* tagħna; iżda nħossu wkoll illi dan l-alfabett, mibni fuq sisien tajba, imqiegħed mill-aħjar nies tas-sengħa mhux biss maltin iżda barranin ukoll, hu l-aħjar, l-isbaħ u l-eħfef li qatt tfassal għal-lsien tagħna : għaldaqshekk nobsr u illi maż-żmien, meta tikber l-imħabba safja lejn il-lsien malti, għad jirtabu xi fehmiel, jitbiddlu xi xejriet ħżiena u jirbaħ il-għaqal u s-sewwa.

INDIEMA

Bint il-Ĥajr u bint is-sogħba,
xirfet demgħa minn għajnejh;
għalkemm taħraq daqs il-gamar,
niżlet ħelwa fuq ħaddejh :

għaliex magħha minn fuq qalbu
ħass imur bħal toqol kbir,
ħsiebu ćara f'bewst is-sliema,
safa' ħieles minn irsir.

17—10—30

Dun Karm.

IL-KALENDARJU

GĦAT-TAQSIM TAŻ-ŻMIEN

Meta l-bniedem beda jingabar fuq artijiet tajba fejn jista' jrabbi l-bhejjem, jiżra', iħawwel u jaħžen biex ikollu x'jiekol mita l-uċuħ ma jatux aktar, ħaseb biex jara kif jagħraf sewwa mita jitbiddlu l-iżmna li jimxu wieħed wara l-ieħor, sħana, u bard, xita, u nixfa, żahar u xewk, aħdar u xagħtri. Il-Qamar kien l-ewwel li tã xi ħjel tat-taqsim taż-żmien. Din il-kewkba sabiħa kienet tidher u tgħib binnewba. Kull sebghat ijem titbiddel. Mita l-qamar ikun mimli sewwa, f'sebghat ijem jonqos u jsir felli u f'sebghat ijem oħra jisfa' fix-xejn. Jargã' wara ġimgha jidher bħal xiefer ta' mingel, isir felli sħiħ u wara ġimgha oħra jimla donnu dulliegha biex jargã' jonqos u jintefa.

Fi tmienja u ghoxrin jum il-qamar jagħmel bidla sħiħa. Għall-ewwel, naħseb, li kull tibdila sħiħa tal-qamar kienet tissejjaħ sena; biż-żmien, kien hemm min qassam is-sena f'ħamsa minn dawn ix-xhur u oħrajn qassmuha f'sitta.

Naqraw li xi Patrjarki għaxu mijiet ta' snin; trid tara is-sena tagħhom kemm kienet twila. Matusaleħ, naqraw li għax 969 sena, jekk dan kien iġġodd is-snin, bi 28 jum, jiġi li għax 79 sena; Abram għax 175 sena, bis-sena ta' 5 xhur jiġi li għax 72 sena. Ġakobb għax 147, li jġibu 73 sena jekk is-sena kienet magħduda ta' sitt xhur.

Ħafna mill-Patrjarki kienu ragħajja li biex iżidu fil-merħilat tagħhom kienu sabu jgħammru l-bhejjem kull sitt xhur biex ma jintilefx żmien xejn wara li jferrgħu. B'hekk li mrieħel kienu dejjem jizdiedu mill-aktar fis li jistgħu. It-taqsim tal-iżmna kien aktarx imfassal fuq il-qamar.

Minn għand il-Masrin Mosê tgħallem jimxi fuq it-taqsim tal-iżmna meħud minn fuq il-mixi tax-xemx.

Il-Masr (Egittu) kien minn dejjem art li kull sena tfur bil-għallejjel. Art watja, in-naħa ta' fuq fejn tiġi tmiss mal-baħar gewwieni (Mediterran), imsoqqija minn xmara, (Nil) mill-akbar li ġġor ilma u naqal, għal mijiet ta' mili u qabel ma tferraħ fil-baħar tinfirex, titqassam, tinteraħ bħal imrewħa u tixxerred fuq l-art li f'ħin wieħed tissaqqa u tiddemmel u kull ma jinżara fiha jinbet u jikber taħt il-qilla ta' xemx l-aktar safja li katt ma titgħatta u la bi sħab

u anqas b'hajbur. Nafu li l-Masar kien il-matmura tal-qamh għall-pajjiżi kollha tad-dawran.

Il-ghorrief Masrin li sebbhu u għanew il-Masr b'kull xor-ta ta' bini u ta' hwejjeġ mnaqqxa, misbugħa, maħduma bl-akbar dehen u l-akbar reqqa hasbu mill-ewwel li l-art tagħhom tagħti dak kollu li tista' u għalhekk fittxew li jqassmu is-sena b'reqqa hekk kbira li jkunu jafu mita in-nies għandha tizra u taħsad u tiġbor biex xejn ma jintilef. Tgħallmu wkoll kif timxi x-xmara, mita għandha tonqos u mita tiġi biex tistagħdar u tgħatti l-egħlieqi.

It-taqsim tal-izmna il-Masrin haduh mill-mixi tax-xemx u m'hux minn dak tal-qamar.

Jekk wiehed iġhasses fejn tinzel ix-xemx ma' tul is-sena, jintebaħ illi mat-22 ta' Diċembru ix-xemx tibda tgħib dejjem nitfa iżjed lejn il-lemin, nitfa nitfa, sa ma jasal is-sajf, u mal-21 ta' Ġunju tibda targa' tgħib fix-xefaq qajla qajla lejn ix-xellug sa ma jarga' jasal Diċembru. Mela x-xemx tidher tieqaf fl-inżul tagħha darbtejn fis-sena (*sol-stiziu* bil-Latin) solstizju ta' Diċembru u solstizju ta' Ġunju.

Dan jagħmel li l-iqsar jum jaħbat f'Diċembru u l-itwal f'Ġunju. Fil-21 ta' Marzu il-jum ikun twil daqs il-lejl (*equinoziu* bil-latin) u x-xemx tinzel bejn fejn tgħib fis-sajf u fejn toġhdos fix-xitwa.

Mela dat-twaqqif tax-xemx fis-solstizi tas-sajf u tax-xitwa juru it-taqsim tas-sena li il-Masrin irnexxielhom jitgħallmu li biex ix-xemx li titlaq mis-solstizju tas-sajf, tgħaddi għal dak tax-xitwa u targa' tiġi għal tagħha, minn mnejn telqet, trid 365 jum u ftit sigħat. Din tal ffit sigħat fuq it-365 jum giebet taħwid kbir li għadu sejjer sal-lum, għax kull erbgħa snin dawn il-ftit sigħat jagħmlu jum sħiħ.

Biex iqisu b'reqqa kbira it-tul tas-sena u it-taqsim tal-erbgħat izmna, il-Masrin waqqfu bini li jitfa dell li kellu jitqies fil-ħin ta' nofs inhar ta' mita ix-xemx jkun f'nofs id-dawra tagħha. Wara ħafna taħbit, il-ghorrief tagħhom hasbu jwaqqfu bini donnu qartas li semmewh *aħram* u l-Griegi li ġew wara semmewh *piramida*.

Mela l-piramidi tal-Masar m'humieħ ħlief arloggi tax-xemx ta' reqqa kbira. Il-qieġħ imrabba ta' l-aħħar piramida fih mat-52 modd u l-erbgħat ixbar jiltaqgħu f'ponta għolja 484 pied minn wiċċ l-art. Kull wiċċ iħares lejn wiehed mill-erbgħat irieħi u għalhekk id-dellijet fl-erbgħat izmna jistgħu jitqiesu bil-heffa u r-reqqa kollha.

L-ewwel tas-sena tal-Masrin kienet tghodd mita il-lejl ikun daqs in-nhar. Li d-dawra tax-xemx kienet ta' 365 jum, id-dell tal-piramida f'nofs inhar tal-21 ta' Marzu ma kien ikun fiħ xejn, iżda billi għal erba' snin wara xulxin id-dell kienu jsibuh ta' minn pied sa erba' piedi sabu li s-sena kellha 365 jum u sitt sigħat u għalhekk kull erbgħa snin kien irid jżdied jum sħiħ; li il-lum dik is-sena tissejjaħ *Bi-sestili* bil-Latin u *Leap year* bl-Ingliż.

Il-Masrin kienu sabu wkoll li id-dell tal-piramida l-kbira kien jintilef għal kollox kull 128 sena, mita x-xemx tghaddi sew sew fuq il-meridjana tal-piramida l-kbira.

B'din ir-reqqa ta' qisien tal-iżmna il-Masrin kienu jizirgħu fl-aħjar żmien biex jilħqu jkollhom żewġ għalejjel bil-qies, kollox fuq l-arlogg biex ma jarraw qatt. U hekk il-biedja għaniethom u ġibdet fuqhom il-għejra tal-ġnus ta' ma' dwarhom.

Nafu li l-Assirja kienet dejjem idejha jikluha biex taħbat għal Masr u l-Abissinja min-naħa t'isfel għajnejha qatt ma qalghathom mill-art fejn jispiċċa n-Nil.

Għalhekk dawk li kellhom il-ħakma tal-Masrin fittxew dejjem iżidu lil nieshom u jzommuhom fil-ġid. Mita ma kienx ikun hemm xogħol fir-raba' kien jinħtieġ li n-nies ma joqogħdux qagħad, għax il-għażż ma fiħx ħajr u jista' igib il-għawġ. Mela n-nies kellha taħdem jiebes u għal żmien twil biex mita jiġi l-waqt ikun hemm min jilqa' l-għedewwa u jħares il-Masr.

Biex joħolqu x-xogħol għal kullhadd dawk tal-ħakma ħasbu li flok plieri jibnu bini kbir biex in-nies ikollha taħdem qawwi u għal żmien twil. Il-qtigh tal-ħaġar, it-tkarkir tiegħu, l-lingara, it-tqegħid tal-piramdi u ta' bini ieħor dam sejjer is-snin il-kbar u l-pajjiż ma kellu qatt taħwid bejn niesu.

Ix-xogħol tal-piramdi ħaġa tal-għageb, ħaġar kbir, maqtuġħ, mirgħuk, mieles bħaż-żġieg, għal eluf tal-eluf ta' idejn kienu jinħtieġu u mijtjet ta' snin. Tispiċċa waħda taqbad tinbena oħra b'akbar reqqa u b'għerf u għaqal miżjud. Il-bini l-qadim kienu jhallul biex xi Fargħun jew xi wieħed mill-kbarat jindifen fiħ, deni ma kienx isir u min kien igħix biex juri ruħu kien iħossu jitfarrag jaħseb li jiġi midfun taħt biċċa xogħol bħal dik.

Imbierka l-Masrin, li kienu jaħsbu kbir; waqt li l-art tagħhom imfawra bil-ġid, nieshom mimlja bix-xogħol u il-kbarat tagħhom meħdija bil-ġmiel ta' qabarhom. Għorrief il-Masrin ta' dari.

KTIEB IEHOR TAL-QASSIS

Dr. LUDOVIKU MIFSUD TOMMASI

Isem maħżuż b'ittri sbieħ fl-istorja tal-Letteratura Maltija hu, bla tmerija, dak tal-qassis Dr. Dun Dovik Mifsud Tommasi; mhux għaliex bhala poëta jingħazel mill-oħrajn għal xi dehriet ta' kobor u ta' gmiel barranin, jew għaliex fis-sura tal-kitba fetah xi triq għida, inkella għaliex fil-kliem li haddem u fil-versi li niseg kien dejjem bla nuqqas ta' xejn jew bla nikta; le, imma għaliex hu kien wieħed mill-ewlenin li haddmu din il-għamla ta' kitba, jigifieri l-poezija, jew "tqabbil" kif isejhilha hu: u kiteb hekk bir-rfus fuq hwejjeġ imqaddsa, illi l-lum ma hawnx ktieb ta' devozzjoni li ma fihx xi kurunelli minn tiegħu, u ma tismax xbejba mrobbija tajjed li tmur il-knisja biex titlob u ma ttennix xi għanja devota jew xi tiffir lil Alla, minn dawk li hu kiteb f'dik is-sura.

Kull min habb u tgħallem xi daqsxejn l-istorja tal-kitba maltija, naħseb li qara l-"Innijiet Imqaddsa" ta' dan il-poëta nisrani, u qara wkoll jew sama xi kurunelli li jingħadu fil-għewwiedi kollha ma' tulek ja sena.

Jiena qatt ma ninsa kemm kienu daħluli f'qalbi, meta kont għadni tfajjel fl-iskola tal-Gvern, il-versi li bihom dan il-qassis għaref u tajjed qaleb fil-Malti il-"Vexilla Regis"; u l-ewwel strofa għadha sal-lum tiġini fuq ilsieni, u ntenniha b'lehen im-samma', kull darba li niltaqa' ma' dak l-innu bil-latin:

"L-istandard tas-Sultan hiereg,
Bhala xemx jiddi s-salib,
Li mewt fuqu l-Hajja hadet,
Biex mill-mewt il-hajja ggib.

*

Ma ilux wisq giet f'idejja xhieda oħra li żżid, torqom u tkabbar l-isem ta' dan il-kittieb u poëta malti; u naħseb illi dawk kollha li jhobbu l-lsien ta' pajjiżna u dak li nkiteb bih fiż-żmien l-imghoddi, jifirhu bl-aħbar ta' ktieb ieħor ta' dan il-qassis; ktieb illi, naħseb, kien imhejji għall-ħruġ, iżda li għal xi imma jew oħra baqa' bla ma hiereg qatt.

Dan il-ktieb, f'dik is-sura li nħażż mn'idejn l-awtur, b'xi tibdil ta' versi jew ta' kliem li hu deherlu għandu jagħmel, (ħaġa li turi li kien jieħu wkoll ħsieb tas-sengħia) ġiè f'idejja mit-tjieba tas-Sur Ġużè Gatt, raġel għaqli li ħaffer bil-bosta fl-istorja moħbija ta' żmien il-Kavaljeri, u li għandu naska ta' nemes għal xi ktieb qadim fuq il-ġrajja ta' Malta.

Is-sura tal-ktieb għadha tajba biż-żejjed, u, għalkemm il-kitba f'it u xejn irqiqa, tista' b'nitfa tas-sabar tinqara kollha kemm hi: u, jidhirli, ikun għajb jekk xi ħadd ma jindaħalx biex jikseb dan il-manuskritt u jistampah.

Fil-qoxra ta' barra hemm miktub hekk: "Il-Can.Cap. Don Lodovico Mifsud Tommasi, 1879." Dan hu ħiżuż ta' xi ħadd warrani, għaliex il-kitba ma taqbel xejn ma' tiegħu: u billi Don Dovik miet fit-22 ta' Ottubru tal-1879, għandu mn'ejn dawk il-ħiżuż inkitbu bħala tifikira tal-mewt tiegħu.

F'wiċċ il-ktieb jinqara:

Il-Għana
tan-nisrani
miġbur f'dan il-Ktieb
tat-talb 'l Alla
ħedma
tas-Sac. Dr. Ludovicu Mifsud Tommasi.

u fil-faċċata ta' wara hemm il-ħatra tiegħu hekk:

Lil Ġesù
inkoronat bix-xewk
Alla u Bniedem
Sultan tas-Sema u l-art
u Sultan tad-dułuri eċċ.

Bħala daħla, il-ktieb fih "Twissija" fejn l-awtur ifisser illi hu deherlu li għandu jkteb dak il-għana, jew devozzjonijiet f'sura ta' poezija, għaliex kien jaf li dawn kien ilhom bil-bosta mixtieqa, u għaliex kien jaf ukoll illi, miktubin hekk, dawk id-devozzjonijiet jistgħu jingħoġbu iżjed u jinżammu aktar malajr fil-moħħ: u b'hekk, dawk li ma jafux ħilief bil-malti, isibu fihom għamla iżjed ħafifa biex jatu tiffir lil Alla, u jaqilgħu minn għandu l-ħniena u l-maħfra.

Minn din it-twissija kif ukoll mill-hatra tal-ktieb jidher illi Dun Dovik kien, l-ewwel, qassis tajjeb u tar-ruġ, imbagħad, poëta.

Il-ktieb jiftaħ b'“Talba għal filgħodu,” miktuba versi tat-tmienja, b'taqbil imbewwes, hekk :

Ja Mulejja holl'li lsieni,
Biex infahhrek sa minn kmieni;
Il-ghajjnuna lili newwel,
U ma' qalbi rtabat l-ewwel.

Fih imbagħad talb ieħor, tifsir ta' salmi, għana għal waqt il-quddiesa, thejjija għall-qrar, thejjija għat-tqarbin, talbiet mill-missal għal-qabel it-tqarbin, ħajr għal wara, ir-rużarju ta' Sidtna Marija SS.—il-misteri kollha bil-litanija,—triq-is-salib (Via sagra), u faraġ lill-erwieħ tal-purgatorju għall-ġranet kollha tal-ġimgħa, li bih dan il-ktieb jagħlaq.

*

Il-versi li Mifsud Tommasi sawwar f'dan il-ktieb mhu-miex ta' kejl wieħed. Il-biċċa l-kbira huma versi tat-tmienja bħal ma huma dawn li ġejjin, meħudin mid-“Daħla” għat-Thejjija għall-Qrar”:

Dineb David u dnibt jiena,
Maħfra lilu, Sinjur, tajt,
Għax quddiemek sogħba kbira
Dik is-siegha f'qalbu rajt.

Maħfra bħalu nixtieq naqla,
Għalhekk Int għallimni liema
Gewwa qalbi, l-hi mugugħa,
Għandu jkolli kbira ndiema.

Izda għandu versi tal-liamsa mtennija, bħal ma huma dawn li ġejjin, meħuda mit-talba tal-isqof S. Ambroġ “Summe Sacerdos”:

.....
Għall-kbira ħniena tiegħek, Mulejja,
Aghmel li minni din it-tqarbina
Issir bl-indafa li tigbdek lejja;
Minn kull moqzieza xewqa ħażina,
Mill-ħsieb-il-fieraħ, mill-ħsieb tal-ħtija
Eħlisli l-qalbi kollha kemm hija.

Anqas jonqsu versi tal-ħamsa weħidhom. Għal waqt it-tqarbin tas-sacerdot, wara l-kelmiet "Corpus Domini nostri J. C. ec̄c. għandu dawn il-versi :

Gismek, Ġesù,
U d-demm minn tiegħek
Jigborni l-Ġenna
Għal dejjem miegħek.

Saħansitra jinsabu xi versi tal-ħidax. It-talba "Sumptio Corporis tui etc." hekk iroddha bil-malti :

Oh Ġesù tiegħi, deh din it-tqarbina
Li sejjer nagħmel jien, ina tistħoqqlix;
Li tisfa deni u ħsara minn ta' ruħi,
B'qalbi kollha nitolbok, la tħallix.

Agħmel iżda għall-ħniena kbira tiegħek,
Tal-ġisem u tar-ruħ b'saħħa twetini,
U biex il-Ġenna fejnek nista' nasal,
Tkun it-tidwija li l-fejqaq tatini.

*

L-hawn u l-hinn il-ħsieb ta' dan il-kittieb jaħbat joghla xi ffit, u inti tara bħala dawl ta' poeżija ileħli minn qalb dik il-proża mqabbla; dawl li jurik illi x-xejra għal din is-sura ta' kitba ma kinetx tonqsu, u li hu ma ħallilniex poeżija isbaħ u aħjar, għaliex il-ħsieb tiegħu kien li jgħin lill-fqajrin fit-tjieba u mhux li jsaħħarhom bil-ġimiel fieragħ tal-kliem u bil-poeżija.

Biex nati xi ħjiel ckejken ta' dan il-ktieb sejjer ingib xi qatgħet zghar, meħudin minn hawn u minn hinn.

1. Talba inti u dieħel il-knisja :

"Din li fiha jiena dieħel
Id-Dar tiegħek, ja Mulejja;
Hawn nitolbok li tqaddisni,
U bil-ħniena tħares lejja.

Kull ħsieb fieragħ minni bieghed
Sabiex nidha kolni bik,
U kif ħajtek tajt għaliya,
Ruħi u ġismi jien natik.

2. Wara l-quddiesa:

Ja Mulejja, niżżik hajr,
 Għala l-ħniena kbira tiegħek;
 Aghder Inti l-bruda tiegħi,
 U fejn s'issa nqast jien miegħek.

Deh! minn haqq din il-quddiesa,
 Minn kull deni l-lum ħarisni;
 Biex ingħożż il-gid li rbaħt,
 O Mulejja, deh qaddisni.

3. Mis-salm 83, "Quam Dilecta tabernacula tua" etc.

Fuq il-gwienah minn tal-ħsieb
 Jien għolejt minn din il-art,
 U għal fejn l-għamara t'Alla
 Din il-qalb tiegħi tajjart:

Alla sidi, bdejti ingħid,
 Qalbi mgħaxxa bil-gmiel kbir
 Minn tal-Genna, għamara tiegħek,
 Biss għal fejn trid ittir.

4. Mis-salm 84, "Benedixisti..."

Lill-Missier, bidu ta' kollox,
 U li bidu ma għandux,
 U lill-Iben, li hu iben
 U fiż-żmien iċken ma hux;

Lill-Imħabba ta' bejniethom,
 Li hu r-Ruħ minn tal-qdusija,
 'L Alla wieħed, tliet persuni,
 Natu dejjem kull foħrija. *

Dun Karm.

* Biex inħaf fu l-qari lill-imsieħbin tagħna, il-qatgħet tal-poeżija meħudin mill-ktieb ta' Mifsud Tommasi, għibnihom miktubin bl-alfabett u bl-ortografija tal-Għaqda.

TIFSIR IL-KLIEM

FIL-KOTBA MQADDSA BIL-MALTI

Wegħidt ftit ilu (ara KTIEB L-EZODU, faċċ. v) li niġbor fi ktieb żgħir il-kliem kollu ta' tifsir wegħri li jinsab fil-Kotba Mqaddsa maqlubin bil-Malti minni. U żammejt kelmti, għax qbadt minnufih ix-xogħol f'idejja u naħseb li ma jdumx ma jkun mitmum. Hawn sa nati daqsxejn ta' hijiel ta' dax-xogħol. Fih ikun miġbur biss il-kliem tqil li jinsab fil-ħames kotba ta' Mosè. Għall-kotba l-oħra li jiġu wara, jekk jeħtieġ, issir gabra oħra ta' kliem fi ktieb ieħor. Bħalma wieħed jara, kull kelma għandha wrajha t-tifsir li għandha fil-Kotba Mqaddsa, u mhux it-tifsir kollu li għandha jew jista' jkollha barra minn dawn il-Kotba. Fil-għażla tal-kliem żammejt kemm stajt it-triq tan-nofs, jigifieri, għażilt biss dak il-kliem li naħseb li hu ta' tfixkil lill-kotra tal-qarrejja. Jekk fl-aħħar inbagħad inkun wasalt biex nogħgob lil kullhadd, ma nafx, għalhekk sa nati hawnekk hijiel żgħir ta' dan ix-xogħol biex kullhadd jista' jurini fehimtu sewwa fuq il-għażla tal-kliem, sewwa fuq it-taqsim tax-xogħol. [Taqsir ta' kliem: Ġen.=Ktieb il-Ġenesi; Eż.=Ktieb l-Ezodu; Lev.=Ktieb il-Levitku.]

ATAR, sinjal li tħalli warajha haġa fil-mixi tagħha jew meta ma tibqax fejn tkun. Fuq ataru, Ġen. 13,3 fuq il-passi tiegħu, jigifieri minn dik it-triq li kien għadda minnha qabel; atar il-kiwja, Lev. 13,28 is-sinjal li tħalli kiwja fuq il-ġisem; ara wkoll Ġen. 30,30; 33,14; Lev. 13,23.

DEBAH, qatel bhima jew tajra f'ġieh Alla; għamel sagri-fiċċju lil Alla, għax dari, fi żmien il-Ligi l-Qadima, is-sagri-fiċċi kienu jsiru bil-qtil tal-bhejjem. Il-bniedem jew haqqu l-mewt talli dineb, jew, bhala qima lejn Alla, irid jatih l-eġġeż haġa li għandu, li hi haġtu. Iżda l-ħniena ta' Alla ma tridx li l-bniedem imut għal dnuvietu, u l-bniedem ma għandu ebda jedd li jneħhi haġtu, anqas biex jati qima lil Alla. Għalhekk il-bniedem, flok il-ħajja tiegħu, kien jati lil Alla l-ħajja ta' bhima; kien joqtol bhima la darba ma kienx jista' joqtol lilu n-nifsu. F'Lev. 17,11 iġhid Alla; talli d-demmu hu bir-ruħ, iġib il-maħfra, jigi-

fieri: id-demm tal-bhejjem igib il-maħfra għaliex hu l-ħajja tal-ġisem tal-bhima. DEBĦA hi *l-vittma tas-sagrifiċċju; il-bhima jew it-tajra maqtula f'ġieħ Alla*. Wara li tinqatel il-bhima, biċċa tinħaraq f'ġieħ Alla, biċċa jehodha l-qassis għalih u għal niesu, u biċċa jehodha min ikun ġieba għas-sagrifiċċju. Izda xi drabi l-vittma tinħaraq kollha kemm hi, u jisimha *debħet il-ħruq*, Ez.20,24; Lev. 6,2; jew *debħa maħruqa*, Ez.18,12. (Sagrifiċċju bħal dan, li fih il-vittma tinħaraq kollha, iġhidulu f'isna oħra *olokaw-stu*). Jekk is-sagrifiċċju jsir minn wieħed, li mhux miksur ma' Alla bid-dnub, jissejjaħ *debħet is-sliem* (debħa tas-sliem); jekk isir għall-maħfra ta' xi dnub, jissejjaħ *debħet il-ħtija*; jissejjaħ *debħet ir-radd* jekk il-ħāti, barra mid-dnub, ikollu jrodd lil għajru jew lil Alla. MIDBAĦ *fejn isir id-dbiħ; artâl*.

ĠEBEL, *għolja, muntanja. Aħrab lejn il-ġebel*, Ġen. 19,17 *aħrab lejn il-muntanja*. Dak li aħna ngħidulu *ġebel, ġebli* jiffisser bil-kelma *ħaġar, ħaġra*.

ĦIEB, iħib, *tâ bhala rigal; għamel ufferta ta' xi ħaġa lil Alla jew lill-bniedem*. Minn dal-verb ġejja l-kelma *mħiba* li tfisser *dak li wieħed jati; rigâl*, Ġen. 24,53; 25,6. Bosta drabi *mħiba* tfisser *dak li wieħed joffri bhala qima lil Alla*, Lev. 2,1 u sikwit

ĠĦARIB, għorba, *wieħed li jkun iġħammar f'art mhix tiegħu*, Ġen. 12,10; 15,13; 19,9; *wieħed barrani li jkun iġħammar mal-ħud bla ma jkun magħdud magħhom*, Ez. 12,19; 20,10; Lev. 16,29.

Minn dawn l-erba' kelmiet jista' wieħed jifhem kif bi-ħsiebni nsawwar dan in-niffa ta' ktieb li jkun bħal *Dizjunarju* tal-kliem tqil li jinsab fil-ħames kotba ta' Mosê. Ma nafx meta jkun jista' jolħroġ, iżda għall-bidu tas-sajf ikunu laħqu ħarġu ż-żewġ kotba ta' Mosê li għad baqa', u magħhom, jekk mhux qabel, nafiseb li jolħroġ id-*Dizjunarju*.

BIEŻLA U GĦAQLIJA

Is-sur Nin baqa' waħdu wara li rafa' mix-xo għol. Imdaħħal fiż-żmien, ried xi ħadd li jdur bih, iżommlu d-dar nadifa, isajjarlu xi ħaġa, bla ma jaqa' taħt idejn min jisolhu jew min irabbi jedd fuqu bħal ma jagħmlu l-barranin mita jidhlu man-nies, l-aktar ma' raġel waħdu. Mur sibha tifla sewwa bil-għaqal, moħha biss fid-dar, li tista' titilqilha kollox f'idejha li m'hix imtajra għal barra, ta' fommha sieket, nadifa, tal-gabra, tar-ruħ, hekk kieku ried waħda s-sur Nin, iżda mur iksibha xbejba bħal din; fula f'qargħa, il-lum ħaġa li mhux għalkemm tiltaqa' magħha, jekk iddur Malta bi ħġara. Wara li talla' u niżżel dal-ħsieb f'moħhu fetaħ qalbu mal-kappillan tar-raħal u talbu jsiblu tfajla li tgħodd għalih biex tieħu ħsiebu, hu kellu jħallasha tajjeb u wara mewtu jħallilha kemxa żgħira flus u kull ma kellu mill-għatba l-ġewwa.

Il-kappillan ma riedx għall-ewwel jindaħal għax ma xtaqx jarfa' ħaġa bħal din fuq dahru, imma bejn li kien jaf is-sur Nin b'raġel tar-ruħ u ta' kelmtu, u bejn ix-xewqa li jista' jagħmel nitfa gid fir-raħal, qallu li jaħsisbha u jfittex jaqdih mill-aħjar li jista'.

—“Sur Nin,” qallu l-kappillan xi ġimagħtejn wara, “jaħraqdin għax indħalt fil-għażla tal-qaddejja li trid, nistħi ngħid li għaddewli minn moħħi ix-xebbiet kollha tar-raħal u għadni ma sibtx waħda sew kif tridha int. Għax waħda tajba u bint it-tajjeb imma rieqda u bla heġġa, oħra sbejha u rżina imma tħobb tiżzejjen wisq, oħra tajjba daqs il-ħobż imma ma tmiddx idejha fl-ilma mbierek, oħra moħħha fuq il-werqa, oħra tħobb tiġġerra donuħa sabi, waħda mċajpra u oħra lsiena ta' tellerita, u waħda kif tridha int ma nafx.”

—“Lè sur kappillan,” qal is-sur Nin, “int fejn mort b'rasek? Jien ma ridtx xi gawhra, ridt tfajla li taqđini u għaqlija, u bint in-nies sewwa.”

—“U iva sa hawn naslu, għandi tlieta f'moħħi, tfal ta' darhom u tat-tajjeb ingibhomlok u għażel waħda minnhom int. Sa hawn nasal. Jaqbel hekk”?

—“Jaqbel ingħid, ma nafx kif naqbad inħallsek ta' dan kollu, nibqagħlek obligat għal għomri. Jiena nkun id-dar nhar il-ħadd fil-għodu u għal kemm nagħtihom daqqa ta' għajn, għax, noqgħod fuqek għall-imġieba tagħhom, naħseb li naħtar l-aħjar waħda minnhom f'kemmi ili ngħidlek. Ibgħatli kartā ma' kull waħda u kliem xejn.”

Is-sur Nin nhar il-Hadd, wara l-kantata, intasab bil-qeghida fil-kamra ta' quddiem it-taraġ jistenna lix-xebbiet li kellu jibgħatlu l-kappiġillan u minn fejn qagħad kien jara lil kull minn jidhol mill-bieb sas-setaħ. Fit-taraġ mid xkupa tal-lanzit u halla l-bieb imbexxaq.

Waslet l-ewwel waħda u ħabbtet qajla qajla.

—“Għaddi, ibqa' tielgħa.”

Dahlet. Hija u tielgħa lemħet l-ixkupa u kemmxiet xuffejha, ġibdet il-ġewwa kemm kemm id-dublett biex ma tmiss mal-lanzit u għaddiet la ġenbha. Qalet bejna u bejn ruħha: “Din x'għar-u-kasa hi xkupa fit-taraġ, mara bħali kellu bżonn is-sur Nin, mela hwejjeġ bħal dawn joqogħdu fin-nofs?” Dahlet fil-kamra ta' quddiem is-setaħ, sellmet lis-sur Nin u qaltli “Is-sur kappiġillan baġhatlek dil-karta.

—“Grazzi, selli għalih.”

Hija u niezla, biex ma tmissx mal-lanzit, għaddiet min-naħa tat-tarf l-ieħor tal-mikinsa.

Wara ftit ġiet it-tieni, tektket il-bieb u dahlet.

—“Għaddi ibqa' tielgħa.”

Tat malajr daqqa ta' għajn lill inkwatri tat-taraġ, lejn il-qsari ta' fuq is-setaħ imma ma ratx l-ixkupa, tfixklet fiha u kienet għodda marret għal wiċċha “Dawn x'nies huma”? huwa l-ixkupi hekk jintelku? qalet fiha n-nfisha u baqgħet sejra il-fuq.

—“Sur Nin, Dun Anton baġhatlek din”, u tatu l-karta.

—Selli għalih binti.

Hija u niezla ħarset biċ-ċiera lejn l-imselħa u ħarget.

—Ħabbat il-bieb u dahlet it-tielet waħda.

Malli ħabbtet tielgħa lemħet l-ixkupa mitruħa f'nofs it-taraġ. Refgħetha u waqqfitha mall-ħajt “Din jista' jitfixkel xi hadd fiha”, qalet, inneħħuha min-nofs”. U telgħet.

Is-sur Nin ħadilha il-karta minn idha u qallha: Binti selli għal Dun Anton u għidlu: Kollox sewwa, imbagħad inkellmu.

Fil-għaxija, wara l-għasar, fittxu u qallu: Għażilt lil l-aktar waħda għaqlija u biezla li bgħattli, għid lil ommha li ġġibha għandi għada fil-għodu biex niftehmu. Baqa' sejjer miegħu id-dar, ħadu qatra u daħħnu sigarru u s-sur Nin fisser il-għażla x'kienet.

Daħak Dun Anton għax sab li ħabibu kien aktar sargu minnu u sa kemm dâm ir-raħal qatt ma sama' lis-sur Nin ighemgem mill-għażla li kien għamel.

IL-LSIEN MALTI U L-MALTIN

Int sabiġha, Malta tagħna!
mhux għax malti nfaħħrek jien,
issemmik id-dinja kollha,
magħruf għmielek kullimkien!

Hekk tibda l-għanja ta' Dr. G. A. Vassallo lil din l-art iż-żgħira tagħna: ifaħħarha għall-ikthil tas-sema tagħha, għax-xemx li ssaħħanha fis-sjuf bla ma xxawwatha u ma tibqax ma tittawliha ta' kull jum imqar fil-qieraħi tax-xtiewi, għal benna tal-għielejjel li trodd il-biedja, għall-insiġ ta' idejn uliedha mill-eqdem żmenijiet, għal fwiġha tal-ward u t-tjeba tal-għasel tagħha.

Haġa waħda ma semmiex fuqha, għad li qalilha *mbierka*, għaliex fi żmien u ma laħqux daħlu xi fehmiel li ma kellha xejn xi tridhom billi m'humieq ta' wetqa lil uliedha l-maltin fit-twemmin imqaddes tagħhom!

Art ta' medda żgħira l-gzejjer tagħna: art żgħira Alla jahielna, u magħha tana l-lsien għaliha mill-eqdem żmeniet, biex nibqgħu dejjem inżommu ruħna mwarrbin mill-fehmiet ta' ġnus oħra li għamlu għaliha din Malta tagħna daqskemm sabiġha tgħodd għalichom ha' jlaħħqu max-xtajtiet l-oħra l-kbar tad-dinja fil-bejgħ u x-xiri u l-ħafna tħawtil iħor tagħhom; u għadhom sa żmien'na lkoll imxenqin għaliha.

Min kienu l-ewwel nies li għammru fiha?... Qallibt f'ħafna kotba sa qabel ma qbadt nikteb dawn l-erba' kelmiet: *Frammento Critico* ta' Dr. A. A. Caruana, *Malta Cananea* ta' Annibale Preca, *Il-Malti u l-Ilsna Semin* ta' Dr. Dun P. P. Saydon, *Sull'Origine della Lingua Maltese* ta' A. E. Caruana.... Qanagħnin, actarx, sa fejn stajt naqbad, ta' meta wlied Noë kotru u reġgħu għammru l-art wara l-Għarqa tad-dinja, u mbagħad tqassmu u nfirdu kif jissemma' fi Ktieb il-Ġenesi (X, 5) u xterdu u marru jgħammru artijiet oħra. Jekk kienu ġens ieħor li waslu hawn qbilhom jew le ma nafx; jekk ta' lsien semin qaribu jew le, ddakkru minnhom u mil-lsien tagħhom u l-qima tagħhom, tgħallmu x-xogħlijiet u s-snaġja tagħhom, u għal mijiet ta' snin qagħdu għall-

ħakma tagħhom, billi l-ħuta l-kbira tibra' ż-żgħira; u baqgħet sejjra hekk għal sittax-il-mitt sena, sa daħlu n-nies ta' Ruma 216-il-sena qabel il-miġja ta' Kristu.

Iżda, meta San Pawl ra l-għarqa tiegħu u ta' sħabu fuq ir-rdumijiet tal-Mistra għal ħabta tal-ħarifa tas-sena 60 ta' wara l-miġja ta' Kristu, (1) sabhom lill-Maltin jitkellmu Isien barrani minn tar-Rumani. U mbagħad x'ħin rahom lill-Maltin iduru bih u bi sħabu u jqabbd u l-ħeġjeġ biex isaħħnuhom, faħħarhom mad-dinja kollha għall-ħiniena tagħhom. U l-Maltin baqgħu dejjem iżommu mal-Isien tagħhom, bħalma żammew sħiħ mat-twemmin nisrani li għallimna San Pawl meta f'din l-art *imbierka* nissel żarġun minn ta, Ġebel Sijon, imsoqqi b'Demm Kristu, li ħabbar Danjel fuq l-erba' mitt sena qabel meta fisser lis-sultan Nabukodonosor il-ħolma li kellu mal-lejl (II. 35). U mbagħad, żmien bi żmien, daħlu fuqna l-Griegi, il-Misilmin, il-Konti Ruggieru l-Aragonizi sa Karlu l-V, li telaqna f'idejn l-Ordni l-25 ta' Marzu 1530, sa ġew fuqna l-Frañċizi, u rgajna fl-aħħar ħadna rajna f'idejna il-5 ta' Settembru 1800, u bqajna sa għażilna l-Ingliterra biex insiru ħaġa waħda magħha u għamilnih minn idejna t-30 ta' Mejju 1814 fil-fteħima ta' Pariġi. Imma, il-Isien malti, għall-ħiniena ta' Alla, kien sombor għalina biex żammejna dejjem b'fehma waħda Insara u Maltin, bħalma wrew ruħhom misserijetna meta flimkien mal-Kavalieri rebħu u farrku is-segħha tal-Misilmin it-8 ta' Settembru 1565 u b'hekk ukoll ħelsu l-Ewropa kollha min-Nofs-Qamar, l-aqwa għadu tagħha. U Alla ried jinqeda biha din id-daqxajn ta' art imbierka tagħna biex jissebbaħ l-Isem imqaddes tiegħu !

Alf. M. Galea

(1) Araw li kiteb Dun P. P. Saydon (fil-MALTI it-tielet sena, faċċ. 13) fuq "Jum il-Miġja ta' San Pawl f'Malta".

IL-“FLOATING DOCK”

Ftit huma, fiż-żmien tagħna, li ma jafux x'inhu Floating Dock, jew b l-Isien tagħna “Baċin Ighum,” għaliex iżomm f'wiċċ il-baħar, bħal dak li naraw, irniġġat fil-Port il-Kbir taħt Kortin (il-lum Kordin). Dan il-Baċin mela jiswa biex fuqu jtellgħu fregati kbar, biex inaddfulhom u jiżbgħulhom iċ-ċan u jagħmluhom xi tiswijiet.

Milux wisq, meta kienu jridu jagħmlu dan ix-xogħol, il-fregati u l-bastimenti kienu jiġu mdaħħilin f'xi Baċin maqtuġġi fil-blat bħal ma għad fadal u għadhom jsiru; biss il-Floating Dock tista' tiefidu minn banda għall-oħra.

Dak il-Baċin li naraw fil-Port tagħna hu xogħol ġermaniż u ġie f'idejn l-Ingliżi bis-saħħa tat-Trattat ta' Versailles, wara l-aħħar gwerra li saret.

Bosta jaħsbu li din l-invenzjoni dehret fiż-żmien tagħna, iżda m'hux hekk, għax il-Baċin-Ighum kienu jafu bih mal-mitejn sena ilu. Ma kienx sewwa sewwa bħal dak li naraw il-lum, imma kien jaħdem fuq l-istess prinċipju, jiġifieri jiġi mgħaddas fil-baħar per mezz li jidhol l-ilma fil-vojt imħolli apposta u jitla' fil-wiċċ meta l-ilma jiġi mneħħi, il-lum bil-pompi ta' l-isteam u dari bil-pompi ta' l-idejn.

Fl-1750 fil-Port ta' Amsterdam kien hemm Floating Dock ta' l-injam, biex itellgħu f'wiċċ il-baħar xwieni u bastimenti, iġġadduhom minn fuq blat fil-baħar taħt ftit xbar ilma, jew iresskuhom fix-xott biex isewwuhom jew inaddfulhom iċ-ċan. Nistgħu ngħidu mela li dan id-dock kien l-ewwel baċin iġħum li nafu bih. Kienu isejjhulu l-“gemel”; xi kittieba jgħidu li semmewh hekk għas-saħħa li kellu biex iżomm il-bastiment f'wiċċ l-ilma; jien ingħid li laqqmuh ġenel għat-tkankil tiegħu, il-għaliex il-ġemel jinżel għarkobtejh fuq ir-ramel biex iġġabbuh imbagħhad iqum bit-tagħbija u hekk il-baċin, l-ewwel jiġi mgħaddas fil-baħar imbagħhad jitla' mgħobbi b'xi bastiment fuqu.

Il-bidu, iżda, tal-baċin iġħum insibuh fl-1688 meta ċertu mgħallem minn Amsterdam jismu Meeurres Meindertsz Baker, holoq żewġ kxaxen ta' l-injam li kellhom sura ta' bastiment u bihom kienu jerfgħu bastimenti żgħar imsejġħin nofs xini (Demigalère).

Dawn il-kxaxen kienu jiġu mimlija bl-ilma, imghad isin fil-baħar u mdalihin u marbutin taħt iċ-ċan tal-bastiment, imbagħad jiġu mbattla mill-ilma bil-pompi u jitiqgħu fil-wieċ bil-bastiment b'kollox. Wara żmien dawn il-kxaxen bdew isiru għamla ta' hitan dritti min-naħa ta' barra u min-naħa ta' ġewwa b'sura mqawsa bħal ma naraw fl-istampa li hawnekk gibna.

Ġewwa, kienu molhija u mqassmin f'kumpartimenti b'mod li kienu jistgħu jimlewhom u jisvojtawhom wiehed wiehed minn ġewwa tubi jew kanali, li jistgħu jintgħalku b'ċerti tappijiet imsejthin tampuni, kif jidher fl-istampa mmarkat numru 4.

Fuq, fil-wieċ ta' kull kaxxun kien fihom pompi jixbħu lill-dawk li kienu jużaw fuq il-bastimenti tal-qluġħ, taż-żmien l-imghoddi (numru 3). B'dawn il-pompi il-kumpartimenti kienu jiġu żvojtati mill-ilma b'mod li ż-żewġ hitan jibqgħu miżmumin fl-istess għoli, u bi ktajjen u ħibula mghoddija minn ġewwa tokob imħaffra għal tapposta, dawn iż-żewġ kxaxen kienu jiġu mghakkin (numru 6 u 7) għalhekk meta l-bastiment kien jiġi maqtuh mill-ilma u jistriħ fuq il-ktajjen, u l-ħibula u l-kxaxen irossu fuqu, u hekk ġemel u l-bastiment jiġu rmunkati min dghajjes jew barkazzi, bħalli kieku liaġa walida. Fuq il-wieċ ta' quddiem ta' kull wiehed minn dawn il-kxaxen kien fih maħ-żuża skala tal-qisien sabiex fuqha l-imghallmin kienu jistgħu jkunu jafu kemm għandhom ighaddsuh skond il-pixka tal-bastiment.

Il-kittieb Giustiniani fil-ġrajja ta' Venezia, minnu miktuba, iġhid li l-ewwel invenzjoni tal-ġemel sabha Bartolomeo del Campo, kostruttur ta' l-opri tal-baħar fit-tarzna ta' Venezia, meta l-karrakka ta' dik ir-Republika arrat min fuq ir-rmiġ tagħha, waqt taqliba tat-temp, baqgħet sejra mar-riħ u tghadset fil-ħama. Del Campo holoq bħal żewġ kxaxen kbar, twal 50 kubtu u wiesgħa 15 biex bihom jaqtagħha mill-ħama. Kull kubtu Ruman kien jiswa 17.74 pulzier tal-lum.

Dan il-kittieb ma jgħidx kif kien jaħdem l-apparat ta' Del Campo, biss iġhidilna li l-karrakka ma salvawhiex.

Patri Fournier f'biċċa xogħol li kiteb fl-1663, jismu "Hydrografia" isemmi wkoll li fil-kas li ssir xi ħsara fl-opri tal-baħar kienet tista' tingħiata għajna per mezz ta' erbgħa kxaxen ta' l-injam. Dawn kienu jiġu marbuta wiehed f'kull ġenb, wiehed fil-poppa u l-iehor fil-pruwa, wara li jkunu mghaddsa per mezz

ta' ankri u ktajjen ġo fihom. Meta jnehhilhom dan it-tokol kienu jtellgħu l-opra fil-wieċ. Fl-1813 ir-Russi kellhom ukoll il-ġemel biex bih iġiaddu x-xwieni u l-iġfien li jvaraw mit-tarzna tal-Belt ta' Canstadt minn fuq l-iskoll ta' Neva li kien taħt ftit xbar ilma.


Ġejna nafu minn ġurnal ingliż jismu "The Mariner's Review" maħruġ fix-xahar ta' Ottubru ta' 1925, li fl-1745 il-Kunsill tal-Baliar għarraf lill-Ammiraljat ingliż, fuq ċerta invenzjoni ta' Dock iġhum, li għalihom kienet l-ewwel darba li semgħu biha, magħmula minn ċertu kaptan Morke, li resak quddiem dan il-Kunsill u ġieb mudell ta' Baċin, li biex isir, skond ma kienu jifhmu huma, kienu iridu £10,000. Huma fiasbu li din il-bieċa xogħol ma setgħetx issir hekk qawwija biex iżzomm is-saliha tal-baliar minn barra u minn ġewwa t-toqol tal-bastiment, għalhekk ma sar xejn; biss minn dan li għedna naraw li hu tassew kif iġhid il-proverbju latin li ma hawn xejn ġdid taħt il-kappa tax-xemx.

G. Darmanin Demajo.


*IS-SENA T-TAJBA
LILL-QARREJJA
TAL-"MALTI"*

* 1931 *





IL-"FLOATING DOCK" FIL-PORT TA' MALTA



SURA QADIMA TAL-BACIN IGHUM

IS-SNAJJA' MALTIN FL-EWWEL SNIN TA' L-INGLIZI F'MALTA

Dari, kull Sengħa li għandna f'Malta, kellha l-Għaqda tagħha. In-nies tas-Snajja' kienu jagħzlu Qaddis, u, taħt il-protezzjoni tiegħu, kienu jwaqqfu Fratellanza u jatuha ismu. Inghidu aħna, il-Mastrudaxxi haħru lil San Ġużepp, l-Iskrapan lil San Krispin u San Krispinjanu, u hekk għamlu tas-Snajja' l-oħra.

Bħan-nies tas-Snajja', għamlu ukoll dawk in-nies l-oħra li x-xogħol tagħhom hu bħal Sengħa, inghidu aħna bħal tal-Hwienet u s-Sajjieda. Ta' l-ewwel għażlu lil San Martin bħala Protettur tagħhom, u s-Sajjieda lil Sant'Andrija.

Il-ħsieb tan-nies tas-Snajja' li għamlu dawu il Għaqdiet kien biex iġhinu lil xulxin u lil nieshom fil-mard, fil-faqar u fi hwejjeg tar-ruħ; u biex kull haġa li tinħadem issir sewwa u tkun ta' għieħ għas-Sengħa, ħalli b'hekk jispiċċa dak il-qawl li jgħid li "kull min żebaħ wiċċu sar ħaddied".

Il-Fratellanzi tas-Snajja' kienu sew fl-Ibliet, kemm ukoll fir-Rabat ta' l-Imdina. Izda m'hux biss tar-Rabat ma kellhom x'jaqsmu ma ta' l-Ibliet, imma wkoll meta fl-Ibliet kienu jaħbtu żewġ Fratellanzi ta' l-istess Sengħa ma kenux jaħmlu li waħda tindaħal fis-setgħa ta' l-oħra.

Id-drawwa tal-Fratellanzi min-nies tas-Snajja' kienet ilha fi Gżiritna mijiet ta' snin qabel ma gibna l-Ingliži f'Artna. Izda l-ħsieb tagħna hu, li niħaddtu biss fuq xi hwejjeg li saru fl-ewwel snin tal-Ħakma Ngliza f'Malta, hwejjeg li għandhom x'jaqsmu mas-Snajja' Maltin.

In-nies ta' Sengħa kienu jaħtru wieħed jew tnejn minn fosthom u jagħmluhom Konslijiet. Izda m'hux il-Fratellanzi kollha kienu jagħzlu l-Konslijiet tagħhom għal żmien xorta. Xi wħud kienu jagħzlu għal sena u oħrajn għal sentejn. Terga', xi drabi, kienu jagħzlu xi wieħed biex jibqa' Konslu għal għomru.

Meta wieħed kien jiġi maħtur b'Konslu, il-Fratellanza tiegħu kienet tagħmel petizzjoni lill-Gvernatur(1) biex iwettqu

(1) Dawk li kienu jaħkmu fuq Artna, fl-ewwel snin ta' l-Ingliži f'Malta, semmejnihom Gvernaturi, għalkemm għad ma kienux magħrufa b'dana l-isem, (ta' Gvernaturi). Dana għamilnieh, biex wieħed jehles aktar ħaff u iżjed jiftiehem.

f'dan il-post. Il-Gvernatur kien jibgħat il-petizzjoni lill-Imħallef tal-Kriminal biex dan jiffi u jara jekk dak li gie maħtur ikunx jisthoqqlu, jew lè, li jigi magħruf bħala Konslu. Imbagħad, fuq li tgħid il-Qorti, il-Gvernatur johroġ id-Digriet.

Kull haġa li kienet tigri hawn Malta u fiha trid tidhol il-perizja, il-Korti kienet issejjaħ lil dawn il-Konslijiet, biex jagħmluha ta' Periti huma f'dawk il-ħwiġjeġ li kellhom x'jaqsmu mas-Sengħa tagħhom.

Għal Malta biss kien hawn żewġ Qrati. Waħda l-Belt u l-oħra l-Imdina. Meta l-haġa tkun grāt fl-Ibliet, il-Korti tal-Belt issejjaħ wieħed mill-Konslijiet ta' l-Ibliet; iżda meta l-bieċa tigri fl-Irħula, il-Qorti ta' l-Imdina ssejjaħ il-Konslu tal-Fratellanza tar-Rabat.

Biex wieħed haddiem f'xi Sengħa kien irid isir Imgħallem, barra milli qabel kien irid jaħdem u jitgħallem ma' xi Mgħallem għal xi żmien, kien ukoll ikollu jagħmel l-eżami għand il-Konslu tas-Sengħa tiegħu.

Meta l-Konslu kien iġġaddi lil xi hadd biex isir Imgħallem, kien iġġarraf lill-Qorti, taħt ġurament, li lil dak li għadda, fl-eżami li għamillu, sabu li hu jaħdem tajjeb u jinqala' sewwa fis-Sengħa li tagħha jrid isir Imgħallem. Wara, il-Qorti tatih is-setgħa li jkun jista' jiftaħ hanut u jaħdem għal rasu.

Kull min iġġaddi mill-eżami u jsir Imgħallem, kien iħallas xi haġa żgħira tal-flus li tmur għall-ħtieġa tal-Fratellanza tiegħu. Imbagħad, barra minn hekk, kien jibqa' johroġ xi haġa żgħira oħra kull seua għall-Għaqda tiegħu.

Biex wieħed kien jaqla' s-setgħa li jiftaħ hanut tax-xorb, sew fl-Ibliet kemm ukoll fl-Irħula ta' Malta, barra milli kien irid ikun kuntent bis-supplikant l-Imħallef tal-Kriminal u l-Gran Viskont (1), kien irid iħallas skud, għal darba biss.

Il-Gvern, tal-permess, ma kien jieħu xejn. Għalhekk, l-iskud kien imur għall-Artal ta' San Martin li jinsab fil-knisja ta' San Pawl tal-Belt.

Xi drabi, f'xi Snajja', jaħdmu n-nisa wkoll. Fuq hekk, bħal ma l-Hajjata rġiel kellhom il-Konslu tagħhom, hekk

(1) Il-Gran Viskont kien il-Kap tal-Pulizija ta' dari. Fil-bidu ta' l-Ingħliżi f'Malta, Gran Viskont kien Stiefnu Maistre. Kien ilu Gran Viskont mill-24 ta' April ta' l-1767. Laħaġ f'dana l-impieg wara l-mewt tal-Gran Viskont Gann Dumink d'Anastasio. Stiefnu Maistre dam Gran Viskont sal-bidu ta' l-1803. Warajh, fl-1804, Gran Viskont sar Manwel Morello, li dam sal-1818. Imbagħad laħaġ Toni Imbroli. Dan miet fl-1831. Warajh sar Lwigi Vassallo, li miet fl-1832. Bil-mewt ta' Vassallo spiċċa l-isem ta' Gran Viskont mill-Korp tal-Pulizija, għax il-Gvern ma għamel lil hadd iżjed b'dana l-isem (ta' Gran Viskont).

ukoll il-Hajjata nisa kellhom il-Konslu għalihom. Dan ma kienx jinagħżel minn fost in-nisa, imma kien jinhatar minn fost l-Imgħallmin Hajjata rġiel, fil-hin li n-nisa ma kienu jieħdu l-ebda sehem fil-għażla tal-Konslu tagħhom.

Fit-28 ta' Novembru 1811, bħala Konslu tal-Hajjata nisa ġie magħżul Ċensu Pavia. Izda billi dana miet fit-13 ta' Novembru 1812, fl-10 ta' Dicembru, li ġie wara, saret Konsulta Generali biex jinhatar Konslu ieħor.

Il-Konsulta saret mill-Fratellanza ta' Sant'Omobonu, li kienet inwagqfa fil-Knisja ta' San Pawl tal-Belt. Il-Fratelli Mgħallmin Hajjata, wara li Anġlu Cruci, il-Prim Konslu tagħhom, baġhat iġġarrafhom ma' l-Ammonitur Salvu Mifsud, iltaqgħu fl-Oratorju tal-Madonna tal-Karità. F'dil-laqgħa kien jippresiedi l-Kanonku Ġuzê Mirabella, bħala Deputat tal-Kapitlu ta' San Pawl. Wara li l-Konslu Cruci qal x'jinħtieg isir, l-Imgħallmin Fratelli kollha, mingħajr votazzjoni ta' xejn, għażlu lill-Imgħallem Ġuzê Micallef biex ikun Konslu tal-Hajjata nisa.

Fil-laqgħa li saret ġie mgħarraf ukoll, li din il-għażla ma saritx biss għaż-żmien li kien fadallu jagħmel il-mejjet Pavia, imma saret ukoll biex Micallef, wara, jissokta jagħmila ta' Konslu għal sentejn oħra, kif kienu jgħidu l-Istatuti u r-Regulamenti ta' din il-Fratellanza.

Għal din il-hatra, Ġuzê Micallef għamel petizzjoni lill-Gvernatur biex jiġi magħruf u mwettaq minnu bħala Konslu. Il-Gvernatur baġhat il-petizzjoni lill-Imħallef tal-Kriminal. Il-Qorti wara li rat u fliet sewwa l-bičča, għarrifet lill-Gvernatur, fl-5 ta' Janнар 1813, li Micallef hu raġel sewwa u l-għażla tiegħu giet magħmulha bħal ma kienu jgħidu r-Regulamenti. Għaldaqstant talbet lill-Gvernatur biex Micallef jiġi mwettaq bħala Konslu, hekk sar.

Kif rajna fil-hatra tal-Konslu Micallef, il-Fratellanza ta' Sant'Omobonu kellha wkoll il-Hajjata nisa taħt il-ħsieb tagħha. B'dana kollu, ma nafux jekk dawn in-nisa kenux jieħdu sehem, bħal l-Imgħallmin Hajjata rġiel, fil-proċessjonijiet li fihom kienet tkun l-imsemmija Fratellanza.

Sa fejn nafu aħna, in-nisa kienu jieħdu sehem fil-Proċessjoni biss tal-Ġimgħa l-Kbira tal-Belt. Dawn kien ikollhom xi wegħda u jilbsu ta' Fratelli, kienu jgħidulhom *Battiti*. Mill-proċessjoni tal-Belt inqatgħu ma' dwar sittin sena ilu. Mill-istess proċessjoni nqatgħu bosta hwejjeg oħra.

Bħal ma fil-Belt kien hawn Fratellanza ta' Sant'Omobonu għall-Hajjata tal-Belt u l-Furjana, hekk ukoll il-Hajjata tal-Birgu, Bormla u l-Isla, kellhom Fratellanza oħra ta' Sant'O-

mobonu għalihom. Din kienet imwaqqfa fil-Knisja ta' San Lawrenz tal-Birgu.

Kull Fratellanza kellha l-Konslijiet għaliha. Dawn ma kellhomx x'jaqsmu ma' xulxin : kullhadd merqtu u ftietu. Għalhekk ma kenux jaħmlu li waħda tindahl fil-ħwejjeġ ta' l-oħra, billi kienu għajjurin hafna għas-setgħa li kellhom.

Meta wieħed kien irid isir Imgħallem u jiftaħ hanut, iżda jaħbat li dan ikun qiegħed jaħdem ma' Mgħallem li jinzerta qiegħed jagħmilha ta' Konslu, il-Qorti ma kenitx toqgħod fuq l-eżami li jagħmel dan il-Konslu, kif ser nuru.

Fl-1804, l-Imgħallem Hajjat Nettu Cristoforo, bħala Prokuratur tal-Kumpanija ta' Sant'Omobonu tal-Birgu, Bormla u l-Isla, għamel petizzjoni lill-Gvernatur. Fiha għarraf, li l-Hajjat Ċensu Adamo, ma' dwar tliet xhur ilu, għamel rikors lill-Gvernatur biex jaqla' Digriet li jiftaħ hanut ta' Hajjat. Dana Adamo għadda mill-eżami li għamillu l-Konslu tal-Birgu, billi sabu li kien tajjeb u jinqala' sewwa biex jagħmilha ta' Mgħallem Hajjat. Iżda l-Imħallef tal-Kriminal ma riedtx iqiegħid lill-Gvernatur biex jati s-setgħa lil Adamo li jiftaħ hanut, imħabba li l-Konslu li eżaminah inzerta li kien l-istess Imgħallem ta' Adamo. Imħabba f'hekk, il-Qorti qatgħet, li Adamo ma kellux jiġi eżaminat mill-Konslu tal-Birgu, iżda mill-Konslu tal-Belt.

Għal din il-bieċa, l-imsemmi Nettu Cristoforo, bħala Konslu tat-tliet Ibliet u bħala Prokuratur tal-Fratellanza ta' Sant'Omobonu, fil-petizzjoni li għamel lill-Gvernatur, fl-isem tiegħu u ta' sħabu kollha, qal, li kemm-il-darba Konslu tal-Belt, li jagħmel ma' Fratellanza oħra li ma kelhiex x'taqsam ma' dik tal-Birgu, jeżamina wieħed li jrid jiftaħ hanut fid-Distrett tagħha (fit-tliet Ibliet), kienet tkun ta' bosta deni u ħsara għall-Fratellanza tal-Birgu. Għalhekk Cristoforo talab, biex il-Gvernatur ikun ħanin li jgħiegħel li Adamo jiġi eżaminat minn xi wieħed mill-Imgħallmin Hajjata tal-Fratellanza tal-Birgu, kemm-il-darba ma kienx irid jagħżel lis-Segretarju ta' l-istess Kumpanija.

Il-Gvernatur, fit-23 ta' Marzu 1804, baġġat il-petizzjoni ta' Cristoforo lil Qorti biex tara l-bieċa hi. X'qatgħet il-Qorti ma giex f'idejna; iżda aktarx li gie magħżul xi wieħed mill-Fratellanza tal-Birgu, imħabba r-raġunijiet li ta' l-Konslu tat-tliet Ibliet.

Għalkemm dari wieħed kien jinqala' u jkun ta' ħila kbira fis-Sengħa li jkollu, jekk ma jkunx ta' drawwiet tajba, il-Għaqda tas-Sengħa tiegħu ma kenitx tkun trid iddaħħlu magħha bħala Mgħallem, kif jidher minn dan li ser inqas.

Fl-1810, wiehed Haddiem Skarpan, jismu Toni Micallef, għamel petizzjoni lill-Gvernatur. Fiha talab, li, biex iġi, jixtieq jiftaħ hanut f'wahda mill-erbat Ibliet, halli fih jaħdem is-Sengħa tiegħu ta' Skarpan, bħala Mgħallem. Barra minn hekk talab ukoll, li jkun jista' jixtri u jbiegħ, fil-hanut tiegħu, dawk il-ħwejjeġ kollha li kienu meħtieġa għal din is-Sengħa.

Il-Gvernatur, fis-17 ta' Jannar 1810, baġhat il-petizzjoni ta' Micallef lill-Qorti, biex l-Imghallef tal-Kriminal isejjaħ lill-Konslu ta' l-Iskrapan u jara dan xi jgħid.

Malli l-Imghallmin Skrapan semgħu li Toni Micallef ried isir Imghallem biex jidhöl fil-Fratellanza tagħhom. għamlu Konsulta Generali fl-Oratorju tal-Madonna tal-Karità li jinsab fil-Knisja ta' San Pawl tal-Belt. Fiha hađu sehem il-Kanonku Deputat, il-Konslu ta' l-Iskrapan ta' l-Ibliet u ma' dwar 30 Imghallmin Skrapan. F'din il-Konsulta, li giet magħmulha fl-4 ta' Lulju 1810, ġie maqtuġħ, b'vot ta' 25 ruh, li Toni Micallef ma kellux jiġi mdaħħal magħhom b'Imghallem, fuq li minnhom kien miżmum bħala wiehed li jħobb jisker, ġelliedi u ta' min jibza' minnu.

Fis-6 ta' Lulju 1810, il-Qorti sejhet lil Salvu Danza, li kien il-Konslu ta' l-Iskrapan fis-sena li semmejna, u tatu l-gurament biex jixhed fuq Toni Micallef. Danza qal, li eżamina lil Micallef u sabu li kien tajjeb u jinqala' ħafna biex jagħmilha ta' Mgħallem Skarpan. Izda billi dana Micallef kien dejjem fis-sakra, ta' qattagħni u għalhekk ma jagħmilx ix-xogħol sewwa, l-Imghallmin Skrapan qatgħu li ma jridux idahħlu magħhom. Jekk Micallef jiġi mgħoddi b'Imghallem, kien ikollu s-setgħa li jieħu sehem fil-proċessjonijiet, fil-Konsulti u f'dawk l-għemejjel tal-ħniena kollha li kienet imdorrja tagħmel il-Fratellanza ta' San Krispin u San Krispinjanu. Fuq hekk l-Imghallmin Skrapan ma riduħx, għax Micallef, bid-drawwiet ħzniena tiegħu, kien inaqqas mill-ġieġħ lill-imsemmija Fratellanza ta' l-Iskrapan. Għaldaqstant Danza talab, fl-isem tiegħu u ta' shabu, biex lil Micallef ma jatuhx setgħa li jiftaħ hanut.

Il-Qorti għarrfet b'kollox lill-Gvernatur. Dan sama' t-talba ta' l-Iskarpan, u Micallef baqa' u ma sarx Imghallem.

Guzè Gatt.

IL-KALENDARJU L-ĠDID INTERNAZZJONALI

(*Jissokta ma' ta' qabel*)

MEJJU (31 Jum).

- 1 S. Filippu u S. Ġakbu App.
- 2 S. Atanasju, Isqof u D.
- 3 Is-Salib Imqaddes
- 4
- 5 S. Piju V. Papa
- 6 S. Ġwann Demaxxenu
- 7 III Fuq il-Għid
- 8 Il-Madonna ta' Pompej
- 9 S. Gregor Nazjanżenu
- 10 S. Antoninu, Isqof
- 11 Sta. Domitilla V. u M.
- 12 San Filep.
- 13 S. Ġwann is-Selenzarju
- 14 IV Fuq il-Għid
- 15 S. Ġwann B. de la Salle
- 16 S. Ġwann Nepomicenu
- 17 S. Baskal Baylon
- 18 S. Feliċ ta' Kantalice
- 19 S. Pietru Celestinu, Papa
- 20 S. Bernardina ta' Siena
- 21 V fuq il-Għid
- 22 Sta. Rita ta' Cascia
- 23 S. Xmun Stock, Karm :
- 24 S. Vincenz ta' Lerins
- 25 Tluġh fis-sema ta' S.G.K.
- 26 S. Filippu Neri
- 27 S. Beda, Duttur tal-Kn.
- 28 fost l-Ottava ta' Labsi
- 29 Sta. Marija Maddalena
- 30 S. Feliċ, Papa martri
- 31 Sta. Anġla Merici

MEJJU (jissokta)

- | | | |
|--------|----|---------------------------|
| Tnejn | 9 | SS. Filippu u Ġa- |
| Tlieta | 10 | (kbu App. |
| Erbgħa | 11 | Is-Salib Imqaddes |
| Hamis | 12 | |
| Ġimgħa | 13 | |
| Sibt | 14 | |
| Hadd | 15 | IV Fuq il-Għid |
| Tnejn | 16 | |
| Tlieta | 17 | |
| Erbgħa | 18 | |
| Hamis | 19 | |
| Ġimgħa | 20 | San Filep. |
| Sibt | 21 | |
| Hadd | 22 | V Fuq il-Għid |
| Tnejn | 23 | |
| Tlieta | 24 | |
| Erbgħa | 25 | |
| Hamis | 26 | Tluġh fis-Sema ta' S.G.K. |
| Ġimgħa | 27 | |
| Sibt | 28 | |

ĠUNJU

- | | | |
|--------|----|--------------------------|
| Hadd | 1 | Fost il-Ottava ta' Labsi |
| Tnejn | 2 | |
| Tlieta | 3 | |
| Erbgħa | 4 | San Vincenz ta' Lerins |
| Hamis | 5 | S. Girgor VII. Papa |
| Ġimgħa | 6 | |
| Sibt | 7 | |
| Hadd | 8 | Għid il-Hamsin |
| Tnejn | 9 | S. M. Madalena |
| Tlieta | 10 | S. Feliċ, Papa M. |
| Erbgħa | 11 | Sta. Anġla Merici |

GUNJU (30 Jum).

GUNJU (jissokta)

1 S. Pacifku, martri	Hamis	12	
2 S.S. Pietru u Marcellina M.	Ġimġha	13	
3 Sta. Klotilde, Reġina	Sibt	14	
4 Ġhid-il-Hamsin	Hadd	15	SS.ma Trinità
5 S. Bonifaċju, Isqof.	Tnejn	16	
6 S. Norbertu, Arċisqof	Tlieta	17	
7	Erbgħa	18	
8 S. Medardu, Isqof	Hamis	19	Santu Korp.
9 S. Primu u S. Felicjanu M.	Ġimġha	20	
10 Sta. Margarita, Reġina	Sibt	21	
11 Is-SS. Trinità	Hadd	22	II Fuq Ġhid il-Hamsin
12 S. Ġwann minn S.Fakonda	Tnejn	23	
13 S. Antnin ta' Padova	Tlieta	24	St. Antnin ta' Padova
14 S. Basilju, Isqof u Duttur	Erbgħa	25	
15 Santu Korp	Hamis	26	
16 S. Franġisk Regis, Konf :	Ġimġha	27	II-Qalb Imqaddsa ta' Ġesù
17 Sant'Alene, Verġni u M.	Sibt	28	
XAHAR IX-XEMX			
18 II Fuq Ġhid il-Hamsin	Hadd	1	III fuq Ġhid il-Hamsin
19 Sta. Ġuljana Falkonieri	Tnejn	2	Sta. Ġuljana Falkonieri
20 S. Silverju, Papa u M.	Tlieta	3	S. Silverju Papa u M.
21 S. Lwiġi Gonzaga	Erbgħa	4	S. Lwiġi Gonzaga
22 S. Pawlinu, Isqof ta' Nola	Hamis	5	S. Pawlinu, Isqof ta' Nola
23 Il-Qalb Imqaddsa ta' Ġesù	Ġimġha	6	Sta. Agrippina V. u M.
24 S. Ġwann Battista	Sibt	7	S. Ġwann Battista
25 III Fuq Ġhid-il-Hamsin	Hadd	8	IV fuq Ġhid il-Hamsin
26 S. Ġwann u Pawlu, aħwa M.	Tnejn	9	S. Ġwann u Pawlu, aħwa M.
27 S. Ladislaw, Retal-Ungaria	Tlieta	10	S. Ladislaw, Rè tal-Ungarija
28 S. Irenew, Isqof u M.	Erbgħa	11	S.Irenew, Isqof u M.
29 L-App. S. Pietru u S. Pawl	Hamis	12	L-App: SS: Pietru Pawlu
30 It-Tifkira ta' S. Pawl	Ġimġha	13	Tifkira ta' S. Pawl

LULJU (31 Jum).

XAHAR IX-XEMX (jissokta)

1 S. Gallo, Isqof ta' Klermont Sibt	14 S. Gallo Isqof ta' Klermont
2 Żjara ta' M.V. lil S. Eliżab: Hadd	15 Żjara ta' M. V. lil S. Eliżabetta
3 S. Eliodoru, Isqof.	Tnejn 16 S. Eliodoru, Isqof
4 S. Ulderiku, Isqof.	Tlieta 17 S Ulderiku, Isqof
5 S. Anton M. Zakkarija	Erbgħa 18 S. Anton M. Zak:
6 S. Lawrenz ta' Brindisi	Hamis 19 S. Lawrenz
7 S. Trankwillinu, M.	Gimgha 20 S. Trankwillinu M.
8 Sta. Eliżabetta, Regina	Sibt 21 Sta. Eliżab: Regina
9 V Fuq Għid il-Hamsin	Hadd 22 VI fuq Għid il-Hamsin
10 Sta. Feliċita u 7 Uliedha	Tnejn 23 Sta. Feliċita
11 S. Piju I, Papa u M.	Tlieta 24 S. Piju I, Papa u M.
12 S. Ġwann Gwalbertu	Erbgħa 25 S. Ġwann Gwalbertu
13 S. Anakletu, Papa	Hamis 26 S. Anakletu, Papa
14 S. Bonaventura, Kard:	Gimgha 27 S. Bonav: Kard :
15 S. Enriku Imperatur	Sibt 28 S. Enriku Imp' :

LULJU

16 Il-Madonna tal-Karmnu	Hadd 1 Tal-Karmnu
17 S. Alesju, Konf:	Tnejn 2
18 S. Kamillu de Lellis.	Tlieta 3
19 S. Vincenzo di Pawla	Erbgħa 4
20 S. Girolmu Emiljani	Hamis 5
21 Santa Prassede, V.	Gimgha 6
22 Sta. Marija Maddalena	Sibt 7
23 VII fuq Għid-il-Hamsin	Hadd 8 VIII fuq Għid il-Hamsin
24 S. Kalċidonju M.	Tnejn 9 S. Kalċidonju M.
25 S. Ġakbu Appostlu	Tlieta 10 S. Ġakbu Appostlu
26 Sant'Anna	Erbgħa 11 Sant'Anna
27 S. Pantaljun, tabib	Hamis 12
28 S. Nazaru martri	Gimgha 13
29 Sta. Marta vergni	Sibt 14
30 VIII fuq Għid-il-Hamsin	Hadd 15 IX fuq Għid il-Hamsin
31 S. Injazju ta' Lojola	Tnejn 16 S.Injazju ta' Lojola

(Jissokta)

IL-HOLMA TA' ŻEŻINA

—Ara s-sa' Zeż! Hawn kellha niltaqgħu?

—X'tagħmel, kollox irid ikun —x'tarbija għandha Dolor, xi hlewwa—mita missilha xoftejha bil-melħ il-Kappillan harġet ilsienha, bħallikieku għogobha. L-anqas tniffset, ruħi binti, mita xarrbilha rasha.

—Dik x'parrina qalġħu? Dönnha minn wara l-muntanji, hwejjigħa jibku fuqha. Basta bl-ingwanti tal-filé! Daħlet ġo l-abbati u waqqegħtlu l-ktieb u kienet għodda qalbet il-bačil. Tafha?

—Lè, qatt ma rajtha. Nistħajjilha tiġi mir-raġel għax dak mill-Imqabba.

—Tat-tajjeb donnu għax irmalha dar kif imiss. Ara x'purtieri tad-damask! Ara x'kull mera! kollox bla gost. Xorb u helu bil-hala. Għamlu nifishom għall-ewwel tarbija.

—Hu xi haġa għax tal-gabarré irid jilhaq ma' kullhadd.

—Nieħu erbgħa hwejjegħ helwa għat-tfal. Qabel hriġt qaltli Mananni tiegħi—ara li ġġibilna xi haġa mill-magħmu-dija la m'intix ser toħodna.

—Hu, daqs kemm hawn ġid.

Is-sa' Zeż, li l-hin kollu għajnejha jibru biex tara ġietx dik li riedet tiltaqa' magħha, qamet fuq qaddha u sejjħet lil waħda xhejba li kienet għadha kif daħlet fil-kamra.

—Ejja l'hawn Ros, hawn sigġu battal. Mela ma ġejtx il-Knisja?

—Le, sa' Zeż, ġejt biex ma tgħidx Dolor li ridt nonqosha, għax ma nħobbx inhaddar jien.

—Għadek fl-aħjar tiegħek; imissek tidher kullimkien; ili ma narak u, għax tgħid, kont bix-xewqa li nkellmek.

—Jaqaw?

—Ma ridt xejn, imma hlomt b'ommok ilu ftit u, billi naf kemm kont tħobbha, għedt ingħidlek biha. Hu biskuttin sa dat-tant.

—Miskina ommi, m'jien xejn mingħajrha.

—Jien naf kemm kienet miġbuda lej! ohroġ il-għaġeb, hlomt li rajtha kollha daħkana fi ġnien kollu zahar u fjuri. Qaltli li xejn ma jonqosha, imma jien fil-ghodu mort smajtilha quddiesa għal ruħha.

—Lili semmietni? staqsiet Rożina.

—Ma ridtx ingħidlek, iva semmietek. Resqet lejja bil-
hlewwa u qaltli: Kemm xtaqt li Rożina tiegħi ma tibqax
wehida. Il-ġuvni li q'ed iħares lejha iġhodd għaliha.

—Rożina saret hamra u hasset roġha f'qalbha. Li kienet
taf sewwa xi trid minnha ommha! “Xi isem, xi ħiel fuq dan
il-ġuvni xejn, sa' Żeż?”

—“Taf il-ħolm kif inhu, dak il-ħin tara kollox sewwa
mbaġhad mita tqum ma tqabbilx malajr dak li ħilomt.
Deherli li semmiet sinjur tal-qorti, is-sur Ċekkinu, jew Pep-
pinu, jew Ganninu; ma niftakarx. Xi hadd gwapp, gharef, hi
taf f'min kienet taħseb. Binti l-ħolm sħab tas-sajf, għajbur,
jitrabba u jista' fix-xejn f'radra ta' salib.”

—“Dil-ħolma fiha x'taħseb, sa' Żeż.”

—“Dil-ħolma iva. Twissija tal-omm mid-dinja l-oħra
m'hix haġa tač-čajt. Nistħajjel li dejjaqtek, ġejt biex tagħ-
mel żjara ta' ferħ. Jien ukoll, x'fettilli nitkellem? Imma
malli rajtek ma tanix li ma ngħidlekx.”

—“Għamilt sewwa, sa' Żeż. Dak li għedti jista' jkunli
ta' ġid.”

Malli marret id-dar Rożina nfexxet f'bikja. Tgħid tas-
sew ommha ħallmitha lil Żeżina? Iltaqgħu f'maġhmudija bla
ebda ħsieb, lil Żeżina tafha fil-bogħod, saħħa, saluti. Fuq
x'taġħmel hi u x'taħseb żgur ma taf xejn. Holmot b'ommha u
l-ewwel darba li ltaqgħet magħha semmithielha. U dan il-
ġuvni min sata' jkun li ommha riditha tiegħu? Minn ftit ilhawn
intebhet b'ġuvnott qsajjar dejjem bil-ġakketta sewda, bastun
iswed bil-fidda, ingwanti mitnija jferfru fidu x-xellugija;
iġhaddi sikwit minn qoddiem id-dar; xi hadd qallha li jismu
Ċekkinu, pirkratur, ikun il-qorti ta' fuq, mill-Birgu. Tgħid
hu? Il-fellus daħal f'moħħha.

* * *

Is-sur Ċekkinu kien bil-qegħda quddiem ħafna karti
mita s-sa' Żeż tektkitlu fuq il-bieba tal-offizzju u daħlet.

—“Hawn jien, sur Ċekkinu, dak li wegħedtek għamiltu,
in-nasba saret, issa x-xlief f'idejk.”

—“Mara int, ħa dawn tā' xogħolok”; u ħareġ mill-kaxxun
żewġ nofs liri. Kif ftehemna għandek ħames liri dak inhar
li nidħol għarus u għaxar liri wara li ssir il-kitba taż-żwieġ.
Kif ħaditha l-aħbar is-sinjurina?

—Infixlet daqsxejn, imma kollox mexa kif ridt jien.

U dak li nżara nibet. U Żezina biż-żmien ħadet il-ħames liri u l-ghaxar liri wkoll minn għand Ċekkinu. U fit-tieg kienet mistiedna u l-ħaddara ma sabux xi jgħidu. Xorb u ħelu kien hemm bil-ħala, għax Rożina ma żżewġitx b'idha-f'idha, missierha kien ħalla l-gid u minn għand zijietha wirtet ukoll.

U s-sur Ċekkinu ried li l-ħwejjeg isiru sewwa; dak li żara nibet, ħalli kullħadd jifraħ. Żezina ma baqgħetx ma rabtet f'maktur ftit ħelu għau-ueputijiet bħal ma kienet għamlet fil-magħmudija ta' Dolor u naħseb li f'waqt it-trattament ftakret f'dik il-magħmudija fejn qalb il-biskuttini twieldet il-ħolma li sehħet. U l-għarajjes għammru u tammru, sew kif kienu jispiċċaw il-ħrejjeġ ta' niesna fl-imghoddi.

T. Z.

BIBLIJOGRAFIJA

Ktieb il-Levitku maqlub mill-lhudi u mfisser minn DUN P.P. SAYDON 50 u VI faċċ. Malta *The Empire Press* 1930.

Wara li ħabbarna fi IL-MALTI ta' Ġunju li għadda KTIEB L-EZODU, inħossuna mimlijin bil-ferħ li nistgħu issa wara ftit xhur inħabbru KTIEB IL-LEVITKU, li hu t-tielet fost il-Kotba Mqaddsa mfissrin bil-Malti minn Dun P. P. Saydon. U aktar u aktar nifirħu meta naraw il-lsien Malti u l-kitba Maltija, mirqumin kif imiss, dejjem jixterdu u jitwettqu u jirbħu dejjem iżjed ħbieb Maltin u barranin.

Għalkemm dan il-ktieb ftit iżgħar mit-tnejn ta' qablu u l-bieċa l-kbira tiegħu kollha ligijiet fuq is-sagrificċi u fuq il-qdusija tal-ħajja, fih ukoll ħlewwa x'ittiegħem. Aqra fost l-oħrajn il-bieċa 26, 1-45 u tara l-gmiel tal-kelma Maltija u l-qawwa tagħha meta tkun maħduma kif imiss. Kemm kienet titef li kieku nkitbet bħalma jikteb min mhux imħarreg biż-żejjed fil-kitba Maltija! Qabbel il-vers 8 kif inhu mik-tub: *Iħarrbu hamsa minnkom mija, u mija minnkom għaxart elef, u jaqgħu l-ghedewwa tagħkom quddiemkom bis-sejff, u kif aktarx kien jikteb ħaddieħor: Hamsa minnkom iħarrbu mija, u mija minnkom għaxart elef, u l-ghedewwa tagħkom jaqgħu quddiemkom bis-sejff, u tara liema hu l-aħjar.*

Il-qari tal-Kotba Mqaddsa dejjem kellu qawwa kbira fuq il-kitba ta' kull żmien, u għalhekk aħna naħsbu u għandna qalbna qawwija li l-Kotba Mqaddsa mfissrin bil-Malti minn Dun P.P. SAYDON jiswew biex jatu xejra tajba, xejra qawwija lill-kitba Maltija. Għax fl-aħħar mill-aħħar mhumiex dawn il-kotba flief tifsir tal-lhudi, li hu lsien semi; u mill-ebda lsien ieħor, li mhux ilsien semi, ma jista' l-Malti jieħu xejra tajba. U għalhekk inheggu l-kittieba kollha tal-Malti biex jitharrgu kemm jifilħu fil-qari ta' dawn il-kotba biex aktar safja u aktar mirquma tkun il-kitba tagħhom.

Smajna li ma jdumx ma joħroġ ir-raba' ktieb. Insellmulu minn issa, u nixtiquh f'idejna u f'idejn kullhadd mill-aktar fis.

L.

Stenografija Maltija. ALF. NICHOLAS 56 faċċ. Il-Cajr (Eġittu) Stamperija Albertini.

Għad li, kif fi hwejjeg oħra, dejjem xi ftit wara nazzjonijiet oħra, wasalna aħna wkoll biex ikollna Stenografija Maltija.

Dan il-ktieb jagħmel gieh ħafna lill-kittiebs tiegħu għax nistgħu nobsr u x'xogħol swielu biex ifassal Stenografija barranija għall-Malti. Izda l-ħila u l-ħegga tal-ħabib u kittiebs tagħna, is-sur Alf. Nicholas, rebħet kull xkiel li qatt sata' jsib fi. Dal-ktieb ukoll jagħmel gieh lill-Gvern ta' Malta li ħareġ l-flus għalih.

L-ortografija ta' dan il-ktieb, tajba. L-alfabet dak li juża l-Gvern.

S.

Il-Beatu Ġuanni Bosco. Chelmtajn fuk il-ħajja — minn Dun PIETRU PAUL GRIMA. 112 faċċ. bl-istampi. Malta, Stamperija tas-Salesjani.

Is-Sur Fons M. Galea ma jixbax jatina kotba sbieħ u ta' tagħlim u dan hu wieħed minn l-aħjar li qiegħed joħroġ. L-*editur tal-Mija u ħamsin Ktieb* ma jgħejja qatt. Megħjun mill-ħabrieġi Dun P. Paul Grima, dejjem iġhani d-damma tal-Kotba Maltin. Alla miegħu.

Dan il-ktieb li għandna f'idejna jgħodd għall kullhadd, stampat sabiħ, imissu jinħataf.

Xtaqna ħafna li kien miktub b'ortografija aħjar.

S.

II-Concors tal-Poeżizjiet tal-Pronostku 1931. G. Muscat.

Rajna u qrajna l-poeżizjiet kollha, ippremjati fuq l-é u nistgħu ngħidu li wiehed kien jistenna xi haġa ahjar.

Hemm tajjeb li l-poeżizjiet huma mżewġa u hemm haġna xorta ta' versi. Idejiet godda huma ftit u xejn niegħsa u rajna li haġna kittieba mhumiex klief jikkupjaw lil Psaila, lil Briffa u lil Delia. Kellna bżonn ftit ta' idejiet godda; milli jidher il-kittieba huma neqsin mill-qari: jekk ma taqrax u ma toservax dak li taqra u dak li tara ma jiġukx idejiet sbieħ.

Milli rajna mill-poeżizjiet mhux ippremjati li ġew stampati f'dan il-konkurs, ikollok tgħid li l-kittieba jibqgħu wisq fuq il-widna xħin jiktbu l-versi, imbagħad xejn ma joqogħdu għar regola tal-prosodija u jqegħdu l-versi taġħhom kif irid l-aċċent. B'hekk haġna poeżizjiet li jkun fihom xi ħjiel jew sura sabiħa jiġu skartati. Inghidu xi haġa fuq l-ippremjati:

1. *Il-Għid tal-Mahfra* ta' ROS. BRIFFA — poeżija originali għal kollox; versi tajba, metru floku.
2. *Rajtek... ja warda!* ta' NICOLA BIANCARDI—għad li din il-poeżija ma għandhiex idejiet għal kollox originali iżda fiha versi tajba haġna u mexxejja mill-iżjed.
3. *Ħlomtok!!!* ta' IBNEK.—Fakkritna f'*Tifkira* ta' OHTOK stampata fil-Pronostku tas-sena l-oħra. Il-versi huma mill-ahjar li jistgħu jkunu, iżda dejjem l-istess haġja....
4. *Lilek* ta' ARTHUR VASSALLO—Imqassma heġu haġna; idea ftit u xejn imqansħa, il-versi mhux mill-ahjar in qwantu għal-mixi taġħhom. Għandha minn għanja għal-mużika.
5. *Ballata* ta' "MALETH" Għad li t-taqsim u l-idea kollha hi ikkupjata fuq il-Ballata ta' Rusarju Briffa, jidher li l-kittieb għandu namur u heġġa għall-poeżija.
6. *Faxx Nemel* ta' QAMAR ĠDID—Tidher xi ftit originali. Stil deskrittiv. Il-versi jidhru ta' xi hadd li għadu jibda.

Nifirħu li s-sitt poeżizjiet ippremjati mhux biss kienu miktuba bl-ortografija tal-Għaqda, iżda ma kien fihom ebda żball.

L-oħrajn ukoll kwasi kollha miktubin biha, iżda hawn-hekk irridu nfakkru lill-kittieba li biex tikteb bl-ortografija tal-Għaqda mhux biż-żejjed li tikteb bl-alfabett tal-Għaqda jgħidli il-Q flok il-K u l-K flok ié-C eéé. L-aqwa, fl-ortografija, hu li tikteb fuq ir-*regoli tal-Grammatika*.


Fost dawk li mhumiex ippremjati rajna xi wħud ta' kittieba ta' min jagħmillhom il-qalb, u nittamaw li d-ditta Muscat, li b'dan il-konkurs qegħda taġħmel haġna gid lill-Letteratura Maltija, tissoktali anzi tkabbri iżjed.

IL-WERREJ TAS-SITT SENA

faċċata

Il-Poezija Maltija fl-Iskejjel ahjar minn kull wahda oħra		3-33
Frak	R.M.B.	6
Ċensu Mifsud Bonnici		7
Tantum Ergo	V. Mifsud Bonnici	9
Lil Kewkba Feġġa	„	11
Teftif	Sajdun	12
Is-Sengħa tal-Kitba Maltija	„	13
Għajjena le xebghana	Ros. Briffa	16
It-Torok f'Malta fi żmien D'Omedes	T.Z.	17
Il-Bniedem Neolitiku u r-Reliġjon	E.B.V.	20
Sliem	Dun Karm	22
F'art Twelid Abram	Kan. G.M. Farrugia	23
Kewkba	Dun Karm	26
I jew IE	S.	26
Nofs ta' Kelma	A.C.	28
Id-Dahla ġol-Birgu tal-Gran Mastri ta' Malta	G. Gatt	30-49-85
Il-Port ta' Malta	Gio. Ant. Vassallo	frontispizju
Li <i>Status Constructus</i> fil-Malti	Sajdun	37
San Pawl Milqgħi	T.Z.	39
Wahda biss	Dun Karm	42
Il-Malti u l-Gharbi tal-Palestina	L.C.	43
Il-Ghanja Maltija	Dun Karm	46
Zewġ ixirka u hbieb	T.Z.	52
Tliet Għanjiet	Dun Karm	55
Biblijografija	>	56-95-126
Eżami tal-Malti	S.	62
Għaliex ma jitgħallmox il-Malti		65
L-Imsejta ta' Kleopatra	T.Z.	67
Is-Seba' Reqdin	Sajdun	69
Il-Kalendarju l-Ġdid Internazzjonali	G. Grixti	76-121
Pina	T.Z.	82
<i>Spes Ultima</i>	Dun Karm	90
Ke'mtejn fuq it-Thejjija għall-Assedju l-Kbir	T.Z.	92

	faċċata
Għadna Mexjin	97
Indiema	Dun Karm 98
Il-Kalendarju għat-taqsim taż-żmien	T.Z. 99
Ktieb ieħor ta' Dr. L. Mifsud Tommasi	Dun Karm 102
Tifsir il-kliem fil-Kotba Mqaddsa bil-Malti	Sajdun 107
Bieżla u għaqlija	T.Z. 109
Il-lsien Malti u l-Maltin	A. M. Galea 111
Il-“Floating Dock”	G. Darmanin Demajo 113
Is-Snajja' Maltin fl-ewwel snin tal-Ingliżi f' Malta	G. Gatt 116
Il-Holma ta' Zeżina	T.Z. 124



IL-KAMRA TAL-QARI

FID-DAR TAL-HADDIEMA, L-ISLA.

Fis-6 ta' Settembru li għadda fid-Dar tal-Haddiema, l-Isla, infetxiet Kamra tal-Qari għall-Imsejbin ta' dik ix-xirka. Fost il-mistidnin, anzi minn tal-ewwel, kien il-Kumitat tal-Għaqda tal-Kittieba tal-Malti.

Il-hsieb tal-ftuħ ta' din il-Kamra, bħala Kamra tal-Qari, hu biż-żejjed sabiħ u ta' min ifaħħru, iżda wisq iżjed il-għaliex din ix-Xirka, biex turi li din hija tassew Kamra tal-Qari għall-Maltin, għiogobha żzejjinha b'ritratti kbar ta' Kittieba tal-Malti, fosthom minn tal-ewwel tgliaxxaqna naraw il-fotografja tal-mejjet President li kellna, il-magħruf Gużè Muscat Azzopardi, u ta' ohrajn li kienu minn tal-ewwel fil-Għaqda, bħal Pawlu Bellanti, Sir Temi Zammit, Dun Karm Psaila, Ganni Vassallo, Dun P.P. Saydon u Ninu Cremona, u, imbagħad, għalkemm gewwa gwarniċa ftit iżgħar, ix-xbieha ta' x'uħud milli kabbru it-tagħlim, il-gmiel u l-gieħ tal-Lsien Malti, bħal Gio. Antonio Vassallo u Napuljun Tagliaferro.

Qabel ma wasal il-hin biex tinfetx il-Kamra, il-mistednin gew milqughin fis-Sala ta' fuq fejn l-ewwel ma tkellem kien il-President tad-Dar is-sur J. Marks.

Wara, għamel diskors sabiħ, u fil-qosor, is-sur Gino Muscat Azzopardi.

Hadna gost f'għeluq id-diskors nisimghu minn fomm Gino wieħed mill-isbaħ sunetti ta' miġġieru, sunett li l-miġġier kien kiteb lil Ibnu dwar it-tagħlim u l-għozża tal-Lsien Malti.

Wara, mistieden mill-President tad-Dar, tkellem is-sur Nin Cremona. Erba' kelmiet sbieħ li bihom għalaq din il-laqgħa u imbagħad il-Kamra tal-Qari Malti giet miftuħa.

F'din il-Kamra, nistgħu ngħidu, hemm ir-ritratti tal-aqwa Kittieba u studenti magħrufa tal-Malti tal-aħħar tliet sekoli. Fejn hemm nieqes xi wieħed, fosthom ta' Vassalli, il-ħitja mhix ta' min gabarhom, iżda taż-żminijiet tal-imghoddi li ma għarfulx iħullulna tifikira tagħhom.

Ftit jiem wara, is-sur F.S. Caruana, li hu s-Segretarju tal-Għaqda, flimkien mas-sur Ros. Briffa B.Sc, membru tal-Kumitat tagħna, għamlu żjara lil din il-Kamra fejn gew milqu-

għin mill-izjedu fejn bhala tifikira hallew xi kotba tal-Għaqda għal-Librerja tal-Kamra tal-Qari Malti.

Nittamaw li oħrajn fost dawk li għandhom għal qalbhom il-gid, il-wetqa u l-gieħ tal-Lsien Malti u ta' din ix-Xirka qalbiena jithajru jatu xi Kotba Maltin li għandhom huma żejda flok ma jhalluhom jintemmu bla ebda fejda.

Rip.

INWISSU

Bhal ma tafu din is-sena hrigna edizzjoni irhisa tal-Malti. Dan għalfejn għamilnieh? Dana għamilnieh sabiex "IL-MALTI" tagħna jasal f'idejn kullhadd u kullhadd ikun jaf x'togħma fih. Hafna xtrawha din l-edizzjoni rhisa tal-MALTI u b'hekk saru jafu x'xorta ta' artikoli li jkun fih. Wara dan in-numru, inwaqqfu din l-edizzjoni b'tama qawwija li dawk li f'din is-sena xtrawha jissieħbu fil-MALTI u b'hekk ikunu qegħdin jitpaxxew huma b'letteratura ta' fejda u jagħmlu l-qalb lilna li nissuktaw naħdmu għall-gid u għall-gieħ tal-għażiż ilsien tagħna.

Mela INT li qieghed taqra dan u għad ma intix imsieħeb fil-MALTI, għax ma tissieħebx? Għal *xelin u nofs* fis-sena?

Direttur : Mons. Dun KARM PSAILA

Hlas 1/6 fis-sena. Ktieb wiehed -/6

**Kull xorta ta' kitba, hlas, jew
hwejjeg ohra li ghandhom x'jaqsmu
mal-MALTI, jinbaghtu lil F. S. Ca-
ruana, "Empire Press" — Valletta.**